

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē araṇyakāṇḍē*

**|| trisaptatitamaḥ sargaḥ ||**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ trisaptatitamaḥ sargaḥ ॥

śrīrāmalakṣmaṇau prati ṛṣyamūkapampāsarōvarayōrmārgaṇ  
varṇayitvā mataṅgamunērvanasyāśramasya paricayaṇ dattvā  
divyarūpasya kabandhasya tataḥ prasthānam

darśayitvā tu rāmāya  
sītāyāḥ parimārgaṇē |  
vākyamanvarthamarthajñāḥ  
kabandhaḥ punarabravīt || 3.73.1 ||

ēṣa rāma śivaḥ panthā  
yatraite puṣpitā drumāḥ |  
praticīṇ diśamāśritya  
prakāśantē manōramāḥ || 3.73.2 ||

jambūpriyālapanasā  
nyagrōdhaplakṣatindukāḥ |  
aśvatthāḥ karṇikārāśca  
cūtāścānyē ca pādapāḥ || 3.73.3 ||

dhanvanā nāgavrṅkṣāśca  
tilakā naktamālakāḥ |

nīlāsōkāḥ kadambāśca

karavīrāśca puṣpitāḥ || 3.73.4 ||

agnimukhyā asōkāśca

suraktāḥ pāribhadrakāḥ |

tānāruhyāthavā bhūmau

pātayitvā ca tān balāt || 3.73.5 ||

phalānyamṛtakalpāni

bhakṣayitvā gamiṣyathaḥ |

tadatikramya kākutstha

vanam puṣpitapādapam || 3.73.6 ||

nandanapratimam tvānyat

kuravastūttarā iva |

sarvakālaphalā yatra

pādapā madhurasravāḥ || 3.73.7 ||

sarvā ca ṛtavastatra

vanē caitrarathē yathā |

phalabhāranatāstatra

mahāvīṭapadhāriṇaḥ || 3.73.8 ||

śōbhantē sarvatastatra

mēghaparvatasannibhāḥ |

tānāruhyāthavā bhūmau

pātayitvāthavā sukham || 3.73.9 ||

phalānyamṛtakalpāni

lakṣmaṇastē pradāsyati |

caṅkramantau varāñśailā -

ñśailācchailaṃ vanād vanam || 3.73.10 ||

tataḥ puṣkariṇīm vīrau

pampāṃ nāma gamiṣyathaḥ |

aśarkarāmaṃvibhramśāṃ

samatīrthāmaśaivalām || 3.73.11 ||

rāma sañjātavālūkāṃ

kamalōtpalaśōbhitām |

tatra haṃsāḥ plavāḥ krauñcāḥ

kurarāścaiva rāghava || 3.73.12 ||

valgusvarā nikūjanti

pampāsalilagōcarāḥ |

nōdvijantē narān drṣṭvā

vadhasyākōvidāḥ śubhāḥ || 3.73.13 ||

ghṛtapiṇḍōpamān sthūlāṃ -

stān dvijān bhakṣayiṣyathaḥ |

rōhitān vakratuṇḍāṃśca

nalamināṃśca rāghava || 3.73.14 ||

pampāyāmiṣubhirmatsyāṃ -

statra rāma varān hatān |

nistvakpakṣānayaṣtaptā -

nakṣānaikakaṇṭakān || 3.73.15 ||

tava bhaktyā samāyuktō

lakṣmaṇaḥ sampradāsyati |

*bhṛśaṃ tān khādatō matsyān*  
*pampāyāḥ puṣpasañcayē || 3.73.16 ||*

*padmagandhi śivaṃ vāri*  
*sukhaśītamanāmayam |*  
*uddhṛtya sa tadākliṣṭaṃ*  
*rūpyasphaṭikasannibham || 3.73.17 ||*

*atha puṣkaraparṇēna*  
*lakṣmaṇaḥ pāyayiṣyati |*  
*sthūlān giriguhāśayyān*  
*vānarān vanacāriṇaḥ || 3.73.18 ||*

*sāyāhnē vicaran rāma*  
*darśayiṣyati lakṣmaṇaḥ |*  
*apāṃ lōbhādupāvṛttān*  
*vṛṣabhāniva nardataḥ || 3.73.19 ||*

*sthūlān pītāṃśca pampāyāṃ*  
*drakṣyasi tvaṃ narōttama |*  
*sāyāhnē vicaran rāma*  
*viṭapī mālyadhāriṇaḥ || 3.73.20 ||*

*śivōdakaṃ ca pampāyāṃ*  
*drṣṭvā śōkaṃ vihāsyasi |*  
*sumanōbhiścitāstatra*  
*tilakā naktamālakāḥ || 3.73.21 ||*

*utpalāni ca phullāni*  
*pañkajāni ca rāghava |*

na tāni kaścīnmālyāni  
tatrārōpayitā naraḥ || 3.73.22 ||

na ca vai mlānatāṃ yānti  
na ca śīryanti rāghava |  
mataṅgaśiṣyāstatrāsa -  
nnṛṣayaḥ susamāhitāḥ || 3.73.23 ||

tēṣāṃ bhārābhitaptānāṃ  
vanyamāharatāṃ gurōḥ |  
yē prapēturmahīṃ tūrṇaṃ  
śarīrāt svēdabindavaḥ || 3.73.24 ||

tāni mālyāni jātāni  
munīnāṃ tapasā tadā |  
svēdabindusamutthāni  
na vinaśyanti rāghava || 3.73.25 ||

tēṣāṃ gatānāmadyāpi  
dṛśyatē paricāriṇī |  
śramaṇī śabarī nāma  
kākutstha cirajīvinī || 3.73.26 ||

tvāṃ tu dharmē sthitā nityaṃ  
sarvabhūtanamaskṛtam |  
dṛṣṭvā dēvōpamaṃ rāma  
svargalōkaṃ gamiṣyati || 3.73.27 ||

tatastadrāma pampāyā -  
stīramāśritya paścimam |

āśramasthānamatulaṃ

guhyaṃ kākutstha paśyasi || 3.73.28 ||

na tatrākramituṃ nāgāḥ

śaknuvanti tadāśramē |

ṛṣēstasya mataṅgasya

vidhānāt tacca kānanam || 3.73.29 ||

mataṅgavanamityēva

viśrutaṃ raghunandana |

tasmin nandanasaṅkāśē

dēvāraṇyōpamē vanē || 3.73.30 ||

nānāvihagasaṅkīrṇē

raṃsyasē rāma nirvṛtaḥ |

ṛṣyamūkastu pampāyāḥ

purastāt puṣpitadrumaḥ || 3.73.31 ||

suduḥkhārōhaṇaścaiva

śīsunāgābhirakṣitaḥ |

udārō brahmaṇā caiva

pūrvakālē'bhinirmitaḥ || 3.73.32 ||

śayānaḥ puruṣō rāma

tasya śailasya mūrdhani |

yat svapnaṃ labhatē vittaṃ

tat prabuddhō'dhigacchati || 3.73.33 ||

yastvēnaṃ viṣamācāraḥ

pāpakarmādhirōhati |

tatraiva praharantyēnaṃ  
suptamādāya rākṣasāḥ || 3.73.34 ||

tatrāpi śísunāgānā -  
mākrandaḥ śrūyatē mahān |  
krīḍatāṃ rāma pampāyāṃ  
mataṅgāśramavāsinām || 3.73.35 ||

saktā rudhiradhārābhiḥ  
saṃhatya paramadvipāḥ |  
pracaranti pṛthakkīrṇā  
mēghavarṇāstarasvinaḥ || 3.73.36 ||

tē tatra pītvā pānīyaṃ  
vimalaṃ cāru śōbhanam |  
atyantasukhasaṃsparśa  
sarvagandhasamanvitam || 3.73.37 ||

nirvṛttāḥ saṃvigāhantē  
vanāni vanagōcarāḥ |  
ṛkṣāṃśca dvīpinaścaiva  
nīlakōmalakaprabhān || 3.73.38 ||

rurūnapētānajayān  
dṛṣṭvā śōkaṃ prahāsyasi |  
rāma tasya tu śailasya  
mahatī śōbhatē guhā || 3.73.39 ||

śilāpidhānā kākutstha  
duḥkhaṃ cāsyāḥ pravēśanam |

tasyā guhāyāḥ prāgdvārē  
mahāñśītōdakō hradaḥ || 3.73.40 ||

bahumūlaphalō ramyō  
nānānagasamākulaḥ |  
tasyāṃ vasati dharmātmā  
sugrīvaḥ saha vānaraiḥ || 3.73.41 ||

kadācicchikharē tasya  
parvatasyāpi tiṣṭhati |  
kabandhastvanuśāsyaivaṃ  
tāvubhau rāmalakṣmaṇau || 3.73.42 ||

sragvī bhāskaravarṇābhaḥ  
khē vyarōcata vīryavān |  
taṃ tu khaṣṭhaṃ mahābhāgaṃ  
tāvubhau rāmalakṣmaṇau || 3.73.43 ||

prasthitau tvaṃ vrajasvēti vākyamūcaturantikē |  
gamyatāṃ kāryasiddhyarthamiti tāvabravīt sa ca || 3.73.44 ||

suprītau tāvanujñāpya  
kabandhaḥ prasthitastadā || 3.73.45 ||

sa tat kabandhaḥ pratipadya rūpaṃ  
vṛtaḥ śriyā bhāsvarasarvadēhaḥ |  
nidarśayan rāmamavēkṣya khaṣṭhaḥ  
sakhyaṃ kuruṣvēti tadābhyuvāca || 3.73.46 ||

|| ityārṣe śrīmadrāmāyaṇē vālmīkiyē ādikāvye

*araṇyakāṇḍē trisaptatitamaḥ sargaḥ ||*